

IL-LETTERATURA U S-SNIN TMENIN

Hemm min jgħid li konna viċin gwerra ċivili, hemm min ma jaqbilx. Li hu żgur hu li fil-letteratura, is-snin tmenin hallew impatt b'diversi modi; mhux biss fin-narrattiva li nkitbet dakinhar, imma wkoll l-epoka bħala sfond ta' plott jew ispirazzjoni għall-awturi kollha li sabu refuġju fiha biex jesprimu l-arti tagħhom. Kliem ta' **Emanuel Psaila**.

-aspett soċjali għandu importanza kbira u l-medda taż-żmien hija vitali biex nifhmu dak li ġara fit-tmeninijiet, nifhmu għaliex

seħħ, x'giegħel lill-poplu Malti jirreaġixxi b'dak il-mod, u x'sehem kellha l-letteratura f'dan kollu. Fuq kollox: kien ir-riżultat pervers tal-elezzjoni ġenerali tal-1982 li qanqal dan kollu? Jew l-għeruč kienu ilhom ġejjin mis-sittinijiet u saħansitra mit-tletinijiet?

Kienet haġa naturali li fit-teżi tiegħi *Is-snin tmenin u l-prożaturi Maltin* (igġwidat minn Dr Adrian Grima) inwaħħad flimkien żewġ affarijiet li nħobb: il-politika u l-letteratura. Apparti minn dan, fis-snin tmenin kont zagħżuġh militanti fi hdan grupp politiku. Biss it-teżi għenitni nifhem perspettivi oħra, nara affarijiet li sa ftit

snin qabel ma kontx nifhimhom, kif ukoll li nfittejt it-tekniki u l-ghodod tal-letteratura li titkellem fuq dan iż-żmien.

Il-letteratura li dejjem ippruvat tqanqal hsibijiet ta' kuxjenza ċivili u soċjali kienet tappartjeni lill-esponenti xellugin u fit-tletinijiet bdejna naraw kitbiet minn dawk li ffit snin qabel kienu xxierku fil-Partit Laburista Malti (hemm bosta biex issemmihom kollha). Dawn kienu jafu x'gara u x'qed jiġri f'pajjiżi oħra, bħal Franza, l-Ingilterra, il-Ġermanja, u l-Istati Uniti, u għalhekk użaw il-letteratura biex imexxu 'l quddiem l-ideoloġija tagħhom. Użaw stili u ġeneri differenti, imma l-għan ewlieni kien li jnisslu kuxjenza soċjali, biex jgħinu lill-batut, jedukaw, u jgħallmu.

Lejn l-aħħar tas-sebghinijiet u l-bidu tat-tmeninijiet din l-istrategija fil-letteratura ntuzat minn kamp

iehor differenti u rajna esponenti tal-lemin jiktbu letteratura diretta b'għan li tikxef il-qagħda politika reali tal-epoka. Trevor Żahra kien minn ta' quddiem nett. Il-kotba tiegħu *Trid Kukkarda Hamra f'Ġieħ il-Biża'* u *It-Tmien Kontinent* huma novelli li jattakkaw b'ironija diretta u b'sarkażmu qawwi lill-gvern tal-ġurnata. Żahra wkoll dahhal element qawwi ta' politika fi ktieb għat-tfal *Qrempuču f'Belt il-Gobon* fejn mhux faċli ssib il-parodija midfuna taht parodija oħra. Biss meta l-qarrejja jindunaw biha, l-ironija tant tkun qawwija li ssir drammatika.

Ktieb li kien fuq fomm kulhadd fit-tmeninijiet huwa r-rumanz *Fil-Parlament ma Jikbrux Fjuri* (1986) ta' Oliver Friggieri. Huwa rumanz filosofiku hafna u ffit kien hemm min fehmu, biss nofs Malta xtrat ir-rumanz u n-nofs l-iehor warrbitu. Dan ir-rumanz intuża bħala

a elezzjoni tal-1987 et qisha manifestazzj

propaganda mill-Partit Nazzjonalista għall-elezzjoni tal-1987. It-tnejja tiegħu f'lukanda prominenti kienet qisha manifestazzjoni u saħansitra nqaleb bħala drammi u ntweru għal ġimgħa wara ġimgħa. Madanakollu l-istrategija rnexxiet u l-letteratura kienet strumentali biex issir bidla.

Apparti l-letteratura tas-snin tmenin, dan iż-żmien sar sfida biex tinkiteb narrattiva dwaru. Wiehed minn tal-bidu li uża dan l-isfond kien Immanuel Mifsud. *L-Istejjer Strambi ta' Sara Sue Sammut* huwa kollu mpogġi f'dan il-kuntest. L-ironija, is-sarkazmu, u ċ-ċiniżmu jinħassu sew u għalkemm inisslu tbissima fuq fomm il-qarrejja, iħallu stampa reali.

Clare Azzopardi ilha tesperimenta fuq is-snin tmenin u ktieb wara ktieb qed iżżid id-doża tagħha. Id-drammi tagħha *L-Interdett Taht is-Sodda* jittkellem dwar il-kwistjoni politika reliġjuża tas-snin sittin u minn hemm naraw kemm Azzopardi qed tnawwar fil-fond fuq żminijiet li kienu nieqsa mil-letteratura tal-epoka. Fin-novella *Linja Hadra*, li hija parti minn ġabra li ġġib l-istess isem, hemm l-ewwel mistoqsijiet u l-isfond huwa l-istrajk tal-għalliema f'nofs is-snin tmenin. Id-doża politika, għalkemm sottili, żdiedet f'ġabra oħra ta' novelli - *Kulhadd Halla Isem Warajh* - fejn isem Dom Mintoff, personaġġ li jiddomina t-tmeninijiet, jinsab minqux f'kull novella taht l-akronomu PDM. Jidher



Emanuel Psaila

li Azzopardi qed tipprova tgħix il-memorja tas-snin tmenin permezz tal-letteratura. L-aħħar rumanz tagħha, *Castillo*, jittkellem b'mod ċar fuq it-tmeninijiet, dwar il-bombi li kienu jsiru, dwar ir-rwol tal-pulizija u dwar r-relazzjonijiet li kellu l-Gvern Malti ta' dak iż-żmien, speċjalment ma' Gaddafi.

Pierre J. Mejlak isemmi t-tmeninijiet mil-lenti ta' tifel zghir li trabba fil-Każin Nazzjonalista tal-Qala, Għawdex. F'*Qed Nistenniek Niezla Max-Xita* hemm xi novelli b'laqta awtobijografika li fihom nistgħu nħossu t-tensjoni tal-elezzjoni ġenerali tal-1987 kif ukoll iċ-ċelebrazzjonijiet mar-rebħa tal-Partit Nazzjonalista.

Gużè Stagno fix-xoghlijiet tiegħu jdaħħal battuti ta' persuna li ghexet Marsaxlokk u jitfa' botti bħall-

kwistjoni tat-televixin tal-kulur li kien novità għal dak iż-żmien.

Is-Sriep Reġġu Saru Velenuzi ta' Alex Vella Gera għandu l-plott ibbażat proprjament fuq kumplott ta' qtil tal-Prim Ministru Dom Mintoff u miktub b'mod miftuħ, tant li n-narratur u l-protagonist huwa Nazzjonalist kbir.

Hemm ukoll kittieba oħra li jużaw dawn is-snin bħala sfond biex jibnu l-plott u rumanz li l-ftuħ tiegħu huwa bbażat fuq din l-epoka huwa *Xandru Miżżewweġ u Gay ta' Javier Vella Sammut*.

Kull deċenju fih tiegħu, u kollha xi ffit jew wisq għenu fl-iżvilupp tal-letteratura. Inħoss li fit-tletinijiet ippruvajna nersqu lejn dak li kien qed jiġri barra minn Malta, imma l-gwerra tellfet l-iżvilupp ta' kollox u kellna nistennew sal-ħamsinijiet biex bdejna naraw xi haġa zghira. Fis-sittinijiet il-Moviment Qawmien Letterarju, għalkemm kien progressiv u kien hemm bżonnu, żamm lura milli jittkellem dwar l-attwalità speċjalment dwar il-kwistjoni politika reliġjuża. Biss is-snin sebghin u tmenin reġġu xprunaw lill-kittieba biex jiktbu fuq il-fattwalità u ma jibqgħux iktar passivi.

Is-snin tmenin, bit-tajjeb u l-ħażin tagħhom, u bit-turbulenza tagħhom, għenu ħafna fl-iżvilupp tal-letteratura Maltija u għalkemm għaddew tliet deċenji, kienu u ser jibqgħu jiġu mfittxija minn kittieba biex fuqhom isawru x-xoghlijiet tagħhom. **T**